

पाठ २

## येशु प्रतिज्ञा गरिनुभएको ख्रीष्ट हुनुहुन्छ



### यस पाठमा तपाईंले अध्ययन गर्नुहुनेछ

बाइबल धर्मशास्त्रमा भएको भविष्यवाणीको स्वभाव  
भविष्यवाणीहरूको महत्त्वपूर्णता  
ख्रीष्टको विषयमा भएको भविष्यवाणीको विकास  
भविष्य वर्णन सम्बन्धी धार्मिक कार्य

ख्रीष्टको विषयमा भएका भविष्यवाणीहरू  
मानव र ईश्वर  
बलिदान र मुक्तिदाता  
भविष्यवक्ता, पूजाहारी र राजा

### बाइबल धर्मशास्त्रमा भएको भविष्यवाणीको स्वभाव

बाइबल धर्मशास्त्रका भविष्यवाणीहरू परमेश्वरले उहाँका दूतहरू र भविष्यवक्ताहरूद्वारा उहाँका मानिसहरूलाई दिनु भएका सन्देशहरू हुन् । उहाँ मानिसहरूलाई के गर्न चाहनुहुन्छ, सो कुरा उहाँले तिनीहरूद्वारा मानिसलाई थाहा दिनुभयो र भविष्यमा केके हुन्छ भनेर धेरै कुराहरू तिनीहरूलाई देखाउनुभयो ।




परमेश्वरले भविष्यवक्ताहरूलाई आफूले दिनुभएका प्रकाशहरू लेखनलाई प्रेरणा दिनुभयो । ती ईश्वरीय प्रेरणाका प्रकाशहरू हामी बाइबलमा पाउँछौं । तिनीहरूले भविष्यको विषयमा बताएका घटनाहरूको कारणले बाइबल संसारका अरू धार्मिक ग्रन्थहरूभन्दा भिन्नै छ । यी भविष्यवाणीहरूमध्ये धेरै प्रत्येक शब्द-शब्दमा सत्य प्रमाणित भएका छन् । बाइबल धर्मशास्त्रमा यस्ता भविष्यवाणीहरू धेरै मात्रामा पाइन्छन् जो ऐतिहासिक रूपमा परिपूर्ति भएका छन् । कुनैकुनै भविष्यवाणीहरू अहिले पूरा भइरहेका छन् । अरू भविष्यमा पूरा हुनेछन् ।

### भविष्यवाणीहरूको महत्त्वपूर्णता

बाइबल धर्मशास्त्रको भविष्यवाणीहरूको परिपूर्तिले हामीहरूलाई थाहा गराउँछ कि धर्मशास्त्र उही हो जो उही हुनको निमित्तदावी गर्दछ- यो परमेश्वरको वचन हो । सयौं वर्षपछि हुने भविष्यको प्रत्येक

विवरण कसले जान्न सक्छ, निश्चित मानिसहरूमा, निश्चित स्थानमा, निश्चित समयमा यी घटनाहरूको वर्णन कसले गर्न सक्दछ? परमेश्वरले समयभन्दा पहिल्यै नै आफ्नो योजनाको घोषणा गरेर धर्मशास्त्र बाइबलको प्रेरणालाई निश्चय गरिदिनुभयो र फेरि उहाँले सबै कुराहरू हुन दिनुभयो जो उहाँले आफ्ना भविष्यवक्ताहरूद्वारा बताउनुभएको थियो।



आउने मुक्तिदाताको विषयमा भएको पुरानो नियमका भविष्यवाणीहरू हाम्रो लागि अत्यन्त महत्त्वपूर्ण छन्, त्यसो हुनुका तीन कारणहरू तल दिइन्छन्:

१. हामीहरू यस भविष्यवाणीको आधारमा येशू ख्रीष्टको जीवनको तुलना गरेर वास्तवमा उहाँ प्रतिज्ञा गरिनुभएको ख्रीष्ट हुनुहुन्छ वा हुनुहुन्न भनी देख्न सक्छौं।
२. येशू ख्रीष्ट को हुनुहुन्छ र उहाँ किन आउनुभयो भन्ने कुरा हामीहरू यी भविष्यवाणीद्वारा राम्रो तरिकाले बुझ्न सक्छौं। हामीहरूलाई उहाँको बितेको, वर्तमान र भविष्यका कामहरू देखाइएको छ।

३. परमेश्वर आफूले प्रतिज्ञा गरेको काम गर्नुहुन्छ भनी हामीहरू जान्न सक्छौं । येशू खीष्टको विषयको भविष्यवाणीको प्रथम चरण ठीक उही प्रकारले नै पूर्ण



भयो, जुन प्रकार पहिल्यै नै बताइएको थियो, भविष्यको बारेमा भएका भविष्यवाणीहरू पनि उही प्रकारले पूरा हुनेछन् ।

### तपाईंको अभ्यासको निम्ति

तल दिइएका उत्तरहरूमा ठीक उत्तर छान्नुहोस् :


१. भविष्यको घटनाप्रति बाइबल धर्मशास्त्रको भविष्यवाणी के कुरामा निर्धारित छ ?

- \_\_\_ क. मरेकाहरूको आत्माबाट भविष्यवक्ताहरूले पाएको प्रकाशमा ।
- \_\_\_ ख. ताराहरूको अध्ययनबाट पाएको भविष्यको पूर्व ज्ञानमा ।
- \_\_\_ ग. परमेश्वरले आफ्ना भविष्यवक्ताहरूद्वारा दिनुभएको प्रकाशमा ।

२. विचार गर्नुहोस्: पुरानो नियमको भविष्यवाणीको अध्ययन तथा येशू खीष्टमा ती भविष्यवाणीहरूको पूर्तिको अध्ययन तपाईंको लागि कुन प्रकारले महत्त्वपूर्ण छ ? किन ?

### ख्रीष्टको विषयमा भएको भविष्यवाणीको विकास

मुक्तिदाताको  
विषयमा गरिएका  
भविष्यवाणीलाई हामीहरू  
ख्रीष्टको विषयको  
भविष्यवाणीहरू भन्दछौं ।  
यो मसीह वा ख्रीष्ट शब्द  
हिब्रू भाषाको हो जसको  
अर्थ अभिषेक गरिएका  
व्यक्ति भन्ने हुन्छ ।  
पूजाहारीहरू,  
भविष्यवक्ताहरू र  
राजाहरूलाई परमेश्वरले  
उहाँको कामको निम्ति  
चुन्नु भएको र  
छुट्याउनु भएको छ भनी  
देखाउनलाई तिनीहरूलाई



तेलले अभिषेक गरिन्थ्यो । आउनेवाला ख्रीष्ट परमेश्वरको पवित्र आत्मा  
अभिषिक्त भई उहाँको कामको निम्ति नियुक्त हुनुभएको थियो । उहाँ  
भविष्यवक्ता, पूजाहारी र राजा हुनुहुनेछ । मसीहको निम्ति प्रयोग  
गरिएको ग्रीक शब्द ख्रीष्ट हो । जब हामी येशू ख्रीष्टको विषयमा कुरा  
गर्दछौं, हामीहरू येशूलाई ख्रीष्ट अभिषेक गरिएका जन र ख्रीष्टको  
विषयमा भएको भविष्यवाणीको परिपूर्ति गर्ने व्यक्ति हुनुहुन्छ भन्दछौं ।

परमेश्वरले आफ्ना मानिसहरूलाई ख्रीष्टको बारेमा प्रतिज्ञा अलिअलि  
गरी करीब ४००० वर्ष वा त्यसभन्दा अघिदेखि नै दिइरहनुभएको  
थियो । ती प्रतिज्ञाहरूमध्ये धेरैले येशू ख्रीष्ट हाम्रा मुक्तिदाता भएर यस  
संसारमा के गर्नुहुन्छ सो विषयमा बताएका छन् ।

अरू प्रतिज्ञाहरूले उहाँको भविष्यको अनन्त राज्यको विषयमा बताउँछन् । यी भविष्यवाणीहरूमध्ये केही स्थानीय अवस्थाको विषयमा लेखिएका थिए तर यी भविष्यवाणीहरू त्यस बेलाको प्रत्यक्ष समस्याहरूभन्दा पनि अझ बढी खीष्टको आगमनको विषयमा बताइएका थिए ।



जब समय बित्दै गयो परमेश्वरले खीष्टको विषयमा उहाँ कहाँ जन्मनुहुन्छ, उहाँ कसरी मर्नुहुन्छ, उहाँले कस्तो प्रकारको काम गर्नुहुन्छ भनी धेरै रूपमा प्रकट गराउनुभयो । वास्तवमा, बाइबलका विद्यार्थीहरूले पुरानो नियममा खीष्टको विषयमा भएका स्पष्ट भविष्यवाणीहरू करीब ३३० वटा छन् भनी गन्ती गरेका छन् । परमेश्वर चाहनुहुन्थ्यो कि जब खीष्ट संसारमा आउनुहुन्छ, प्रत्येकले उहाँलाई चिनोस् ।

### तपाईंको अभ्यासको निम्ति

३. येशू खीष्ट नामको अर्थ के हो ?

- \_\_\_ क. येशू खीष्ट जो विजयी र राजा हुनुहुन्छ ।
- \_\_\_ ख. येशू खीष्ट बलिदान र मुक्तिदाता हुनुहुन्छ ।
- \_\_\_ ग. येशू अभिषेक गरिनुभएको खीष्ट हुनुहुन्छ ।


४. कुन तीन प्रकारका मानिसलाई परमेश्वरको निम्ति अलग गराएर तेलले अभिषेक गरिन्थ्यो ?

५. परमेश्वरले ख्रीष्टको विषयमा भएका भविष्यवाणीहरू कसरी दिनुभयो ?
- \_\_\_ क. करीब ४००० वर्षको अवधिभित्र धेरै भविष्यवक्ताहरूद्वारा विस्तारै दिनुभयो ।
- \_\_\_ ख. येशू ख्रीष्ट जन्मनुभन्दा ४००० वर्ष पहिले एकैपल्ट ।
- \_\_\_ ग. विस्तारै रूपमा येशू ख्रीष्ट जन्मनुभन्दा ४०० वर्षको समयमा ।
६. येशू ख्रीष्टको विषयमा पुरानो नियममा गन्ती गरिएका भविष्यवाणीहरू कतिवटा छन् ?
- \_\_\_ क. ३
- \_\_\_ ख. ३३
- \_\_\_ ग. ३३०
७. विचार गर्नुहोस्: ख्रीष्टको विषयमा लेखिएका भविष्यवाणीहरू तपाईंका लागि किन महत्त्वपूर्ण छन् ?

### भविष्य वर्णनसम्बन्धी धार्मिक कार्य

पुरानो नियममा परमेश्वरका मानिसहरूले आराधनामा जुन धार्मिक कार्य गर्थे, ती भविष्य वर्णन सम्बन्धी नै हुन्थे । परमेश्वरले बलिदानको एक पूर्ण प्रणाली स्थापित गर्नुभयो जुन आफ्नो जीवन दिएर मानिसहरूलाई तिनीहरूका पापबाट बचाउन आउनुहुने ख्रीष्टको एक नमूना थियो ।

येशू ख्रीष्टले सबै मानिसहरूको लागि पूर्ण पूजाहारी भएर गरिने कामको एक नमूना पूजाहारीहरूको काम थियो ।



पुरानो नियममा भएका धार्मिक विधिहरूले येशू ख्रीष्टको नमूना देखाउँछन् भनी नयाँ नियमको हिब्रूको पुस्तकले हामीलाई बताउँछ ।

आज संसारभरि नै हामीहरू पाउन सक्छौं कि जब मानिसले पाप गर्‍यो परमेश्वरले विभिन्न प्रकारका भविष्य वर्णनका धार्मिक विधि र बलिदानहरूका विधि दिनुभएको थियो जुन आज संसारभरि नै चलिरहेको छ । धेरै धार्मिक विभिका कुनै यस्ता चिन्ह पाइन्छन् जुन चिन्हहरूको अर्थ येशू ख्रीष्टलाई औँल्याउनु हो । यी धर्मका मानिसहरूले उनीहरूको यस धार्मिक विधिको साँचो अर्थ पत्ता लगाउन पवित्र धर्मशास्त्र बाइबल अध्ययन गर्नुपर्दछ ।

### तपाईंको अभ्यासको निम्ति

८. पुरानो नियमका धार्मिक बलिदानहरू र पुरोहितपन-

\_\_\_ **क.** महत्त्वपूर्ण छ र हामीहरूले पालन गर्नुपर्छ ।

\_\_\_ **ख.** ख्रीष्टको भविष्य वर्णनको र उहाँको कामको नमूना भएकोले महत्त्वपूर्ण छ ।



ग. आज हामीहरूका लागि महत्त्वपूर्ण छैन ।

९. येशू ख्रीष्टले पुरानो नियमको धार्मिक विधिलाई पूरा गर्नुहुन्छ भनेर लेखिएको पुस्तक कुन हो ?

.....  
.....

### ख्रीष्टको विषयमा भएका भविष्यवाणीहरू

#### मानव र ईश्वर

हामीहरू ख्रीष्टको बारेमा पहिलो प्रतिज्ञा बाइबल धर्मशास्त्रको पहिलो पुस्तकमा नै पाउँछौं । परमेश्वरले उहाँलाई स्त्रीको सन्तान भनी बोलाउनुभएको छ । उहाँ स्त्रीबाट जन्मनुहुनेछ । पहिलो मानिस र स्वास्नीमानिस आदम र हव्वाले पाप गरे । शैतान परमेश्वरको विरोधीले तिनीहरूलाई परमेश्वरको आज्ञा भङ्ग गर्नलाई उत्साह दिएको थियो । यस पापले तिनीहरूलाई परमेश्वरबाट अलग पायो र शैतानलाई तिनीहरूमाथि अधिकार दियो तर परमेश्वरले प्रतिज्ञा गर्नुभयो कि मुक्तिदाताको जन्म हुनेछ जसले शैतानसँग युद्ध गरेर त्यसको शक्तिलाई नाश गर्नुहुनेछ । परमेश्वरले शैतानलाई भन्नुभयो-

उत्पत्ति ३ : १५- “तेरो र स्त्रीको बीचमा, तेरो सन्तान र स्त्रीको सन्तानको बीचमा म दुश्मनी हालिदिनेछु । त्यसले तेरो शिर कुच्याउनेछ र तँले त्यसको कुर्कुच्चो डस्नेछस् ।”

गएका शताब्दी भरि नै परमेश्वरले मुक्तिदाताको विषयमा आफ्ना मानिसहरूलाई प्रशस्त रूपमा बताउनुभएको थियो । उहाँ प्यालेस्टाइनको बेथलेहेममा जन्मनुहुनेछ । तरै पनि उहाँ साधारण मानिस नै हुनुहुनेछ । उहाँ अनन्त हुनुहुन्थ्यो । उहाँ सधैं नै हुनुहुन्थ्यो तर उहाँ संसारमा

मानिसको बालक भएर जन्मनुहुनेछ र इस्राएलको शासक हुनको लागि बढ्नुहुनेछ । मीका भविष्यवक्ताले भविष्यवाणी गरेका छन् :

**मीका ५:२** तर ए बेतलेहेम एप्राता, तँ जो यहूदाका हजारौंका बीचमा सानो छस्, तँबाट मेरो निम्ति एकजना निस्कनेछ, जो इस्राएलका शासक हुनेछ, जसको शुरू अघिदेखि अर्थात् प्राचीनकालदेखि नै छ ।



येशू ख्रीष्ट संसारमा जन्मनुभन्दा ७०० वर्ष पहिले परमेश्वरले यशैया भन्ने भविष्यवक्तालाई आउनेवाला येशू ख्रीष्ट दुवै ईश्वर र मानिस हुनुहुन्छ भनी देखाउनुभएको थियो । उहाँ सांसारिक पिताविना नै कन्या केटीको गर्भबाट जन्मनुहुनेछ । परमेश्वर नै उहाँका पिता हुनुहुनेछ । उहाँलाई इम्मानुएल पनि भनिनेछ, जसको अर्थ हो, 'परमेश्वर हामीहरूसँग' ।

**यशैया ७:१४** यसैकारण परमप्रभु आफैले तिमीहरूलाई एउटा चिन्ह दिनुहुनेछ। हेर, कन्या गर्भवती हुनेछ र त्यसले एउटा छोरो जन्माउनेछ र उनको नाम इम्मानुएल राखिनेछ।

**यशैया ९:६** किनभने हाम्रा निम्ति एउटा पुत्र दिइएको छ। शासन उहाँको हातमा हुनेछ। उहाँको नाउँ उदेकका, युक्ति निकाल्नुहुने, पराक्रमी परमेश्वर, सनातनका पिता र शान्तिका राजकुमार कहलाइने छ।

मत्ती र लूकाको सुसमाचारमा तपाईं पढ्न सक्नुहुन्छ कि कसरी येशू ख्रीष्टले बेतलेहेममा सांसारिक पिता विना कन्या मरियम र परमेश्वरका छोरा भएर जन्म लिनुभयो।



### तपाईंको अभ्यासको निम्ति

१०. तपाईंले बाइबलमा पढ्नुभएको पाठको आधारमा खीष्टको विषयमा लेखिएका भविष्यवाणीहरूका पदहरू लेख्नुहोस् । यो तलको सूचीमा बाइबलको एउटै पद धेरै ठाउँमा पनि प्रयोग भएको छः


- क. स्त्रीको सन्तान .....
- ख. महान् परमेश्वर .....
- ग. बेतलेहेममा जन्मिएको .....
- घ. इम्मानुएल .....
- ङ. शान्तिको राजकुमार .....
- च. कन्याबाट जन्मनुभएको .....

११. दुवै पुरानो नियम र नयाँ नियमले खीष्टको विषयमा के सिकाउँछन् ?

- \_\_\_ क. एक साधारण व्यक्ति ।
- \_\_\_ ख. ईश्वर तर मानिस होइन ।
- \_\_\_ ग. ईश्वर र मानिस दुवै ।

### बलिदान र मुक्तिदाता

मुक्तिदाताले आफ्नो जीवन हामीहरूका पापको निम्ति बलिदान दिनुहुनेछ भनी परमेश्वरले धेरै भविष्यवक्ताहरूलाई बताउनु भएको थियो । प्रभु येशू खीष्ट आउनु भन्दा अगाडि परमेश्वरका निम्ति चढाइएका बलिदानहरू उहाँको आउने



पुरानो बलिदान

पूर्ण बलिदानको नमूनाहरूमात्र थिए । पापी मानिसले एउटा भेडा वा बोकामा पूजाहारीकहाँ ल्याउँथ्यो र त्यसलाई मारेर वेदीमा जलाइन्थ्यो । यसको अर्थ यो हुन्थ्यो कि: परमेश्वर, मैले तपाईंको विरुद्धमा पाप गरेको छु । म क्षमा चाहन्छु र फेरि यस्तो पाप गर्ने छैन । मलाई थाहा छ कि पापको ज्याला मृत्यु हो यसले म मर्न योग्यको छु । तर प्रभु यो बलिदान मेरो सद्दामा ग्रहण गर्नुहोस् र मलाई क्षमा गर्नुहोस् । त्यसपछि म तपाईंको निम्ति जिउनेछु ।

कसरी परमेश्वरले मुक्तिदातालाई हाम्रो पापको निम्ति बलिदान गराउनुहुन्छ, र पछि फेरि उहाँ कसरी जीवित हुनुहुनेछ र आफ्नो मृत्युद्वारा मुक्ति पाएका मानिसहरूलाई देख्न पाउँदा उहाँ कसरी खुशी हुनुहुनेछ भनी यशैया ५३ अध्यायले पूर्ण रूपमा वर्णन गर्छ । येशू ख्रीष्ट हाम्रा पापको निम्ति र हाम्रा मुक्तिदाता हुनको निम्ति बलिदान हुनुभयो । येशू ख्रीष्टले कहिले, कहाँ र कसरी आफ्नो



नयाँ बलिदान

नजीकको मित्रबाट धोका पाउनुहुनेछ, उहाँलाई भूटा दोष लगाइनेछ, भ्यालखानमा हालिने छ, सभाको अगाडि उभ्याइने छ, गिल्ला गरिने छ, कोरा लगाइने छ र क्रूसमा टाँगिने छ भनी भविष्यवक्ताहरूले पहिल्यै भनेका थिए । यी सबै कुराहरू पुरानो नियमका भविष्यवक्ताहरूले भनेका जस्तै गरी उहाँमा पूरा भए । यस विषयमा तपाईंले अभि बढी रूपमा अध्ययन गर्नुहुनेछ ।

### तपाईंको अभ्यासको निम्ति

१२. प्रभु येशू ख्रीष्टले हामीहरूलाई हाम्रो पापबाट छुटकारा दिनलाई कस्तो प्रकारको बलिदान दिनुभयो ?

- \_\_\_ क. भेडा र बोकाहरू ।
- \_\_\_ ख. उहाँका असल कामहरू ।
- \_\_\_ ग. उहाँको जीवन जो हाम्रो लागि मर्नुभयो ।

### भविष्यवक्ता, पूजाहारी र राजा

ख्रीष्ट हामीहरूका भविष्यवक्ता, पूजाहारी र राजा हुनलाई परमेश्वरको आत्माबाट अभिषिक्त हुनुहुनेछ, भनी पुरानो नियमका भविष्यवाणीहरूले देखाउँछन् । भविष्यवक्ताका रूपमा उहाँ हामीहरूका लागि परमेश्वरको आवाज हुनुहुन्छ । राजाको रूपमा उहाँ हामीलाई सहायता र अगुवाइ गर्न परमेश्वरको हात हुनुहुन्छ । उहाँले हामीहरूको जीवनस्तर निर्धारण गर्नुहुन्छ र परमेश्वरको नियम हाम्रो जीवनमा स्थापना गर्नुहुन्छ ।

जब प्रभु येशू ख्रीष्टले सामूहिक सेवकाइ शुरू गर्नुभयो, उहाँले ख्रीष्टको विषयमा लेखिएको यो भविष्यवाणी मानिसहरूलाई पढेर सुनाउनुभयो र यो भविष्यवाणी उहाँमा पूरा भएको छ, भनी तिनीहरूले थाहा पाऊन् भनेर देखाउनुभयो ।

**यशैया ६१:१,२** “परमप्रभु परमेश्वरको आत्मा ममाथि छ, किनकि नम्रहरूलाई सुसमाचार सुनाउनलाई परमप्रभुले मलाई अभिषेक गर्नुभएको छ । मन भाँचिएकाहरूका हृदयलाई निको पार्नलाई, कैदमा परेकाहरूलाई स्वतन्त्रता र बन्धनमा परेकाहरूलाई छुटकाराको घोषण गर्नलाई पठाउनुभएको छ । परमप्रभुको ग्रहणयोग्य वर्ष र हाम्रा परमेश्वरको बदला दिने दिनको घोषणा गर्नलाई, सबै विलाप गर्नेहरूलाई सान्त्वना दिनलाई ।”

**भविष्यवक्ता:-** येशू ख्रीष्ट जन्मनु भन्दा करीव १४०० वर्ष अगाडि मोशा एक महान् भविष्यवक्ता, धार्मिक अगुवा र यहूदी जातिहरूका शासक थिए । परमेश्वर उनीद्वारा मानिसहरूसँग बोल्नुभयो । उनले परमेश्वरको व्यवस्था पाए र मानिसहरूलाई दिए । उनले तिनीहरूलाई दासत्वपनबाट छुटकारा दिए । उनको सेवकाइमा महान् आश्चर्यकर्महरू भएका थिए र यसले यो प्रमाणित गर्थ्यो कि परमेश्वरले उनका मानिसहरूका अगुवा हुन उनलाई पठाउनुभएको हो । मोशाले भनेका थिए:



**व्यवस्था १८:१५** “परमप्रभु तिमीहरूका परमेश्वरले तिमीहरूमध्येबाट म जस्तै एउटा अगमवक्ता खडा गर्नुहुनेछ । तिमीहरूले तिनको कुरा सुन्नु ।”

येशू ख्रीष्ट धेरै रूपमा मोशाजस्तै हुनुहुन्थ्यो । परमेश्वर उहाँद्वारा बोल्नुभयो । उहाँले धेरै आश्चर्यकर्महरू गर्नुभयो । उहाँले मानिसहरूलाई पापको दासत्वबाट छुटकारा दिनुभयो । भविष्यवक्ता हुनुभएको हुनाले येशू ख्रीष्टले धेरै घटनाहरूको विषयमा भविष्यवाणी गर्नुभयो । उहाँले आफ्नो क्रूसको मृत्युको बारेमा, तीन दिनपछि हुने आफ्नो पुनरुत्थानको बारेमा, आफ्नो स्वर्गारोहण र आफ्ना चेलाहरूले के गर्नेछन् भन्ने विषयमा, पवित्र आत्माको आगमनको विषयमा, सुसमाचारको प्रचारको विषयमा, येरूशलेमको मन्दिरको नाशको विषयमा बताउनुभयो । यी सबै कुराहरू येशू ख्रीष्टले भने जस्तै गरी पूरा भए । उहाँका अरू

भविष्यवाणीहरू अहिले धमाधम पूरा हुँदैछन् र हामीहरूलाई थाह छ कि अरू बाँकी भएकाहरू पनि सबै पूरा हुनेछन् ।”

**पूजाहारी:-** भजनसङ्ग्रहमा खीष्टको विषयमा लेखिएको छ:

**भजन ११०:४** परमप्रभुले शपथ लिनुभएको छ, र पछुताउनुहुनेछैन, तिमी मल्कीसेदेकका रीतिबमोजिम सदाको निम्ति पूजाहारी हो ।

पुरानो नियमका भविष्यवक्ताहरूले मानिसहरूको निम्ति प्रार्थना गरे र तिनीहरूका पापका निम्ति बलिदानहरू पनि चढाए । यस संसारमा हुँदा प्रभु येशू खीष्टले आफ्ना चेलाहरूका निम्ति धेरै नै प्रार्थना गर्नुभयो र अहिले पनि उहाँले हामीहरूका लागि प्रार्थना गरिरहनुभएको छ । उहाँले हाम्रा पापका निम्ति गर्नुभएको बलिदान उहाँको आफ्नै जीवनको बलिदान हो । अहिले हामीहरू हाम्रो पाप क्षमाको निम्ति हाम्रा पूजाहारी येशू खीष्टद्वारा परमेश्वरकहाँ जान सक्छौं । जुनबेला पनि जब हामी उहाँकहाँ प्रार्थनामा जान्छौं हामीहरूका पूजाहारीले हाम्रा आवश्यकताहरू परमेश्वरमा पुऱ्याउनुहुन्छ ।



**राजा:-** पुरानो नियमको भविष्यवाणीअनुसार खीष्ट कस्तो विजयी राजा हुनुहुन्छ ! उहाँले परमेश्वर र मानिसको शत्रु शैतानलाई हराउनुहुन्छ । उहाँले पाप, रोग, दुःख र मृत्युलाई पनि विजय गर्नुहुन्छ । उहाँले दुष्टको दवाबलाई नित्नुहुन्छ र यस संसारमा पूर्ण न्याय र शान्तिको राज्य स्थापना गर्नुहुनेछ । उहाँले संसारका सबै समस्याहरूको समाधानको बाटो दिनुहुनेछ । मानिसहरूले उहाँको आगमन पर्खिरहेको वास्तविकतामा



कुनै आश्चर्य मान्नुपर्ने कुरा छैन। तपाईंले यशैया ९:६ मा पढ्नुभएको शान्तिको राजकुमारको विषयमा अब बढी भनिएको छ:



**यशैया ९:७** उहाँको शासन र शान्तिको वृद्धिको अन्तचाहिँ कहिल्यै हुनेछैन। दाऊदको सिंहासन र तिनको राज्यमाथि त्यसलाई न्याय र धार्मिकताको साथ खडा गरी स्थिर गराउन अब उप्रान्त सदाको निम्ति उहाँले शासन गर्नुहुनेछ। सेनाहरूका परमप्रभुको उत्तेजित जोशले यो गर्नेछ।

सुसमाचारका पुस्तकहरूमा तपाईंले देख्नुहुन्छ कि कोही मानिसहरूले येशू ख्रीष्टलाई दाऊदको पुत्र भनी बोलाउँथे। उहाँ नियमपूर्वक नै दाऊदको सिंहासनको उत्तराधिकारी हुनुहुन्थ्यो। उहाँका चेलाहरूले उहाँले गर्नुभएका आश्चर्यकर्महरू र उहाँको सेवकाइमा ख्रीष्टले स्थापना गर्ने राज्यको स्वभावहरू कस्तो हुन्छ सो थाहा पाए। त्यसपछि धेरैले उहाँलाई राजा बनाउने इच्छा गरे। तर प्रभु येशू ख्रीष्ट उहाँको आफ्नो विश्वव्यापी राज्य खडा गर्नलाई तयार हुनुभएको थिएन। सर्वप्रथम उहाँले आफ्नो राज्यको स्तर र अवस्था हाम्रो हृदयमा र जीवनमा दिनुभएको छ। हामीहरू अहिले मानिसहरूले येशू ख्रीष्टलाई तिनीहरूका आफ्ना राजाका रूपमा स्वीकार गरून् भन्ने समयमा छौं। उहाँलाई आफ्ना राजा भनेर स्वीकार गर्नेहरू सबैलाई उहाँले पाप र शैतानको शक्तिबाट स्वतन्त्र गराउनुहुनेछ।

कुनै दिन येशू ख्रीष्ट यस पृथ्वीमा उहाँको अनन्त राज्य स्थापना गर्न आउनुहुनेछ। यसैकारणले यो महत्त्वपूर्ण छ कि येशू ख्रीष्ट को हुनुहुन्छ, उहाँको शासन कस्तो हुन्छ र उहाँको राज्यमा तपाईंको कस्तो भाग छ भन्ने कुरा तपाईंले सिक्नुपर्छ। हुन सक्छ, यो प्रार्थना तपाईंले आफ्नो प्रार्थना गराउन सक्नुहुन्छ।

### प्रार्थना

प्रभु येशू खीष्ट तपाईंको विषयको सत्यता सिक्न मलाई सहायता गर्नुहोस् । मेरो जीवनमा तपाईं जुन ठाउँ लिन योग्य हुनुहुन्छ त्यो ठाउँ तपाईंलाई दिन मलाई सहायता गर्नुहोस् ।



#### तपाईंको अभ्यासको निम्ति

१३. मुक्तिदाता कति समयको लागि पूजाहारी हुनुपर्ने थियो ?

.....  
.....

१४. मुक्तिदाता कस्तो भविष्यवक्ता हुनुहुन्छ ? .....

.....

१५. जब हामीहरू येशू खीष्टसँग प्रार्थना गर्छौं र उहाँको बलिदानको कारणले उहाँसँग हाम्रा पापहरूको क्षमा माग्छौं, हामीहरू उहाँलाई के भनेर स्वीकार गर्छौं ?

\_\_\_ क. मोशा जस्तो भविष्यवक्ता ।

\_\_\_ ख. हामीहरूका पूजाहारी ।

\_\_\_ ग. विजयी र राजा ।

१६. दाऊदका पुत्र भनेर ख्रीष्टलाई दिइएको शीर्षकले के बताउँछ ?

- \_\_\_ क. भविष्यवक्ता ।
- \_\_\_ ख. पूजाहारी ।
- \_\_\_ ग. राजा ।

१७. विचार गर्नुहोस्: येशू ख्रीष्ट को हुनुहुन्छ भनेर उहाँको विषयमा तपाईंले जति सक्दो जान्नु किन महत्त्वपूर्ण छ ?

१८. तपाईंका उत्तरहरू जाँच गर्नुहोस् र पाठ २ को विद्यार्थी प्रतिवेदनमा भर्नुहोस् ।

### पाठ २ - उत्तरहरू

यी प्रश्नहरूले २१ वटा विषयहरूको सूचना दिन्छन् । १९ देखि २१ वटा ठीक छन् भने “उत्तम”, १५ देखि १८ वटा ठीक छन् भने “राम्रो” र ११ देखि १४ वटा ठीक छन् भने “असल” भनी लेख्नुहोस् । यदि तपाईंले दिनुभएका उत्तरहरू ११वटाभन्दा पनि घटी छन् भने पाठलाई फेरि पढ्नुहोस् ।

१. ग) परमेश्वरले आफ्ना भविष्यवक्ताहरूबाट दिनुभएको प्रकाशमा ।
३. ग) येशू अभिषेक गरिएको ख्रीष्ट हुनुहुन्छ ।
४. भविष्यवक्ता, पूजाहारी र राजा ।
५. क) करीब ४००० वर्षको अवधिभित्र धेरै भविष्यवक्ताहरूद्वारा विस्तारै दिनुभयो ।

६. ग) ३३०  
८. ख) ख्रीष्टको भविष्यवर्णनको र उहाँको कामको नमूना भएकोले महत्त्वपूर्ण छ ।  
९. हिब्रूको पुस्तकमा ।  
१०. क) स्त्रीको सन्तान - उत्पत्ति ३:१५  
ख) महान् परमेश्वर - यशैया ९:६  
ग) बेतलेहेममा जन्मिएकी - मीका ५:२  
घ) इम्मानुएल - यशैया ७:१४  
ङ) शान्तिको राजकुमार - यशैया ९:६  
च) कन्याबाट जन्मनुभएको - यशैया ७:१४  
११. ग) ईश्वर र मानिस दुवै ।  
१२. ग) उहाँको जीवन जो हाम्रो लागि मर्नुभयो ।  
१३. सदाको लागि ।  
१४. मोशा ।  
१५. ख) हामीहरूका पूजाहारी ।  
१६. ग) राजा ।

ठीक उत्तर लेख्नुभएको सङ्ख्या, कतिवटा उत्तर ठीक थियो ?  
..... माथि भने अनुसार कुन श्रेणी प्राप्त गर्नुभयो ? ..... अब आफ्नो विद्यार्थी प्रतिवेदनमा पाठ २ को नतिजा भर्नुहोस् ।